



XANDAR PRIM TAL-KULTURA MALTIJA

FID-DIZZJUNARJU TIEGHU, IL-KANONKU ĠAN FRANĠISK AGIUS DE SOLDANIS JAGHTINA RITRATT ĠENWIN TAL-MALTI LI KIEN QED JISMA' MADWARU U MINJIERA TA' TAGHRIF FUQ L-ISTORJA SOĠJALI U FOLKLORISTIKA TA' PAJJIŻNA. DE SOLDANIS MA JILLIMITAX RUĦU BISS GĦAT-TIFSIR TAL-KLIEM, IMMA JIRREĠISTRA KULL ASPETT TA' INTERESS MILL-ĦAJJA MALTIJA. GĦALHEKK, ID- 'DAMMA' HIJA DIZZJUNARJU ENĊIKLOPEDIKU TAL-ĦAJJA SOĠJALI TAS-SEKLU 18, KIF NAQRAW F'DAN L-ARTIKLU TAL-KUNSILL NAZZJONALI TAL-ILSIEN MALTI, LI JAGĦTI ĦARSA ĦAFIFA WKOLL LEJN IL-ĦAJJA TA' DE SOLDANIS U S-SEHEM TIEGHU B'RISQ IN-NAZZJON MALTI

Dis-sena jahbat il-250 anniversarju mill-mewt ta' Francesco Agius (1712-1770), magħruf bhala De Soldanis, li hadem biex jiddokumenta u jxandar elementi storiċi u kulturali li sawru l-identità Maltija fi żmien, fosthom l-ilsien Malti, id-drawwiet popolari, l-arkeologija, l-istorja naturali, it-tradizzjoni letterarja u d-difiża tat-tradizzjoni Pawlina. Fuq l-ilsien Malti, barra x-xoghlijiet tal-grammatika u d-dizzjunarju, kiteb fuq nisel l-ilsien, ġabar il-qwiel u kkopja poeziji qodma.

De Soldanis tweled ir-Rabat, Ghawdex. Meta kien żagħżuġ ta' madwar 17-il sena niżel Malta biex jistudja għal qassis (madwar l-1729-1734). F'dan iż-żmien kien diġà wera dispożizzjoni għall-kultura u beda jikteb djarju personali. Ta' 22 sena reġa' mar Ghawdex u hemm qatta' 30 sena.

Beda jinteressa ruhu fil-Malti meta kellu xi 37 sena u meta kien diġà stabilixxa ruhu fost il-letterati. Kemm dam Ghawdex hadem fuq l-istorja tal-gżira Ghawdxija, il-grammatika u d-dizzjunarju.

Dawn l-istudji hadimhom f'ambjent kampanjol maqtuġh, li kien ikiddu għax kien jizolah mil-letterati, Maltin u kavallieri.

Wiehed ghandu jimmagina li kien imdawwar b'komunità l-biċċa l-kbira tagħha illitterata. Biex ipatti, kien iħobb jilqa' letterati u artisti Maltin u barranin f'daru, u kien igerger mit-telqa kulturali f'Ghawdex għax, kif kien jghid, in-nies kien moħħhom fil-biedja u l-kaċċa u l-logħob tal-karti. Sab solliev fil-qari (kellu biblijoteka fost il-kbar nett f'Malta kollha), fil-korrispondenza ma' letterati Maltin, Taljani u Franciżi, u fis-safar. Matul dawn il-vjaġġi ltaqa' ma' letterati magħrufa li hafna minnhom jikkwotahom fil-grammatika u d-dizzjunarju.

Baqa' jghix Ghawdex sakemm kellu 51 sena. Meta hatruh l-ewwel biblijotekarju tal-Biblioteca Tanseana fl-1763 niżel Malta u kompli jikteb id-dizzjunarju.

Għal xi raġuni, l-istorja ta' Ghawdex, il-grammatika u d-dizzjunarju baqghu manuskritti. Fit-testment

IX-XOGĦOL TAD-DIZZJUNARJU F'IDEJN DE SOLDANIS KELLU JRAWWEM KUXJENZA NAZZJONALI BILLI JPITTER IL-KARATRU KULTURALI LI JAGĦŻEL ĠENSU MINN IEHOR.



kitibhom lill-Biblioteca pubblica, u llum ghadhom ikkustoditi l-Biblijoteka Nazzjonali. Il-ġudizzju tal-istoriċi fuq De Soldanis huwa li kien divulgatur prim ta' aspetti kulturali differenti tal-pajjiż imma ta' hila limitata fl-analizi tieghu.

Il-formazzjoni tad-dizzjunarju ta' De Soldanis

Ma kinitx haġa hafifa għal De Soldanis li jahdem fuq id-dizzjunarju. Waqt li l-kontemporanju Samuel Johnson seta' jdur għad-dizzjunarji ta' qablu u jistqarr kemm kien isibha iebsa kieku kellu jibni dizzjunarju mill-qiegh mingħajr l-għajnuna ta' dizzjunarji oħra għax kien ikollu joqgħod biss fuq dak li jisma', De Soldanis garrab din id-diffikultà ewlenija u b'kuraġġ kbir daħal biex jgħor il-kliem "mscerred fel Fom" tal-kotra. Jekk fi żmien kien hemm min ma japprezzax ix-xogħol tad-dizzjunarju, allura – jghidilna De Soldanis – jew dak li jkun hu sajjem mill-ġid li jikseb bid-dizzjunarju jonkella ma jħobbx ilsien biżżejjed.

Barra minn hekk, De Soldanis hadem wahdu, mingħajr assistenti. Bada jahdem fuq id-dizzjunarju madwar l-1750. Kien iqatta' s'ghat shaħ kuljum, u jekk lil Johnson id-dizzjunarju hadlu tmien snin u nofs, lil De Soldanis hadlu 17-il sena.

Ix-xogħol tad-dizzjunarju f'idejn De Soldanis kellu jrawwem kuxjenza nazzjonali billi jpitter il-karattru kulturali li jagħżel ġensu minn iehor. It-tbaħrid fil-Buskett nhar l-Imnarja, il-labar tax-xagħar f'ras in-nisa barranin, il-bizzilla fina tan-nisa tagħna u aspetti oħra tal-ħajja Maltija jintużaw kollha biex jiċċelebraw l-identità tagħna.

Il-hidma tad-dizzjunarju

Kollox jindika li De Soldanis kien jikteb id-dizzjunarju fuq folji kbar mill-ewwel, jiġifieri ma kienx jinqeda bil-biċċiet żgħar tal-karti u mbagħad joqgħod jordnahom skont l-alfabett, kif kienu jagħmlu Johnson u Vassalli.

Id-dizzjunarju narawh jikber minn volum wiehed fl-1750, għal żewġ volumi madwar l-1758, u finalment għal erbgha. Dawn l-aħħar erba' volumi fihom hafna qtuġh bil-pinna, taħżiż ta' vleġeġ, u żidiet fil-ġenb tal-folja jew bejn il-linji.

Bhall-antikwarju, De Soldanis ried jgħor kull kelma Maltija hajja u l-kliem qadim li lahaq miet jew li kien qed imut, bħal *matra* (bit-Taljan: *si eh!*). Kienet reazzjoni naturali għal xi hadd li jħobb il-lingwa bħalu. Fil-każ tal-kelma *matra* jghidilna li kienet f'haq il-bdiewa ta' dari, u kien iddispjaċieħ li mietet, kif naraw fit-tnehida li jagħlaq biha: *Come si perdano le parole!*

Ħajr lil Dr Olvin Vella li dderieġa l-proġett tat-traskrizzjoni, ir-reviżjoni u l-editjar tad-dizzjunarju 'Damma tal-kliem Kartaginiz imxerred fil-fomm tal-Maltin u l-Ghawdxin' (Malti-Taljan-Latin), ta' elf paġna, miġbur minn De Soldanis. Il-proġett ha sitt snin u wassal għall-pubblikazzjoni ta' dan id-dizzjunarju wara aktar minn 250 sena bil-hidma tar-riċerkatriċi Rosabelle Carabott u bl-impenn kollettiv tal-Kunsill Nazzjonali tal-Ilsien Malti, id-Dipartiment tal-Malti fl-Università, l-Akkademja tal-Malti, il-Biblijoteka Nazzjonali, Heritage Malta, il-Fond RIDT tal-Università, il-Ministeru ta' Ghawdex u l-BPC.